



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 1560/26 - 2008 අගෝස්තු 01 වැනි සිකුරාදා - 2008.08.01

(ආණ්ඩුවේ බලයපිට ප්‍රසිද්ධ කරන ලදී)

### I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

එල්.ඩී.බී. 4/81 (ii).

1980 අංක 47 දරන ජාතික පාරිසරික පනත

24(අූ) හා 24(ඇ) වගන්ති යටතේ වූ නියමය

1980 අංක 47 දරන ජාතික පාරිසරික පනතේ 24(අූ) සහ 24(ඇ) වගන්ති මගින් මා වෙත පැවරී ඇති බලතල ප්‍රකාර, පරිසර හා ස්වභාවික සම්පත් අමාත්‍ය, පාඨලී වම්පික රණවක වන මම, -

(අ) මෙහි I වන උපලේඛනයේ විස්තර කර ඇති සීමාවන් තුළ පිහිටි භූමි ප්‍රදේශය, ඉහත කී පනතේ කාර්ය සඳහා පාරිසරික ආරක්ෂක ප්‍රදේශයක් විය යුතු බවත්, එම ප්‍රදේශය “මරගල කඳු වැටිය පාරිසරික ආරක්ෂක ප්‍රදේශය” යනුවෙන් හඳුන්වනු ලැබිය යුතු බවත් :

(ආ) මෙම නියමය බලාත්මකව පවතින තාක් කල් -

- (i) ඉහත කී මරගල කඳු වැටිය පාරිසරික ආරක්ෂක ප්‍රදේශය තුළ වූද, ඉහත කී පනතේ විධිවිධානවලට පටහැනි වූ ද යම් සැලසුම් ක්‍රමයක් හෝ ව්‍යාපෘතියක් මේ නියමය කරන ලද දිනයේ සිට ක්‍රියාත්මකවීම තහනම් විය යුතු බවද ;
- (ii) ඉහත කී මරගල කඳු වැටිය පාරිසරික ආරක්ෂක ප්‍රදේශයේ සීමාවන් ඇතුළත සැලසුම් සම්පාදනයට හා සංවර්ධනයට අදාළ බලතල ක්‍රියාත්මක කිරීම හෝ යම් කර්තව්‍යයක් ඉටු කිරීම මධ්‍යම පරිසර අධිකාරිය හැර වෙනත් කිසිම තැනැත්තෙකු විසින් නොකළ යුතු බවත් ;
- (iii) ඉහත කී මරගල කඳු වැටිය පාරිසරික ආරක්ෂක ප්‍රදේශයට අදාළව මධ්‍යම පරිසර අධිකාරියේ (අවසරලත් භාවිතයන්) බලතල සහ කර්තව්‍ය මේ නියමයේ II වන උපලේඛනයේ නිශ්චිතව සඳහන් අවසරලත් භාවිතයන් වලට සීමා විය යුතු අතර මෙහි III වන උපලේඛනයේ නිශ්චිතව සඳහන් කොන්දේසිවලට අනුකූලව ක්‍රියාත්මක කිරීම සහ ඉටු කිරීම කරනු ලැබිය යුතු බවත්,

මේ නියමය මගින් ප්‍රකාශයට පත් කරමි.

මේ නියමයේ කාර්ය සඳහා “මධ්‍යම පරිසර අධිකාරිය” යන්නෙන් 1980 අංක 47 දරන ජාතික පාරිසරික පනත යටතේ පිහිටුවන ලැබූ අධිකාරිය අදහස් වේ.

පාඨලී වම්පික රණවක,  
පරිසර හා ස්වභාවික සම්පත් අමාත්‍ය.

2008 ජූලි මස 09 වැනි දින,  
කොළඹ දී ය.

I වන උපලේඛනය

මරගල කඳු වැටිය පාරිසරික ආරක්ෂක ප්‍රදේශයේ සීමාවන්

- උතුරට : මොණරාගල - අම්පාර ප්‍රධාන මාර්ගයේ 259 කිලෝ මීටර් කණුවේ සිට 263 කිලෝ මීටර් කණුව දක්වා ද ;
- නැගෙනහිරට : අවසන්වරට සඳහන් කරන ලද ස්ථානයේ සිට මොණරාගල - අම්පාර ප්‍රධාන මාර්ගයේ 268 අසල පිහිටි කිස් එකේ හන්දිය දක්වා ද, එතැන් සිට කොළොන්නින්න පාර දිගේ මහවෙල සහ වේරගල හන්දිය හරහා තෙනගල්ලන්ද, මොණරාගල මාර්ගය හමුවෙන ස්ථානය (වැදිකුඹුර හන්දිය) දක්වා ද ;
- දකුණට : අවසන්වරට සඳහන් කරන ලද ස්ථානයේ සිට මොණරාගල - අම්පාර ප්‍රධාන මාර්ගයේ කවුඩාව හංදිය දක්වා ද ;
- බටහිරට : අවසන්වරට සඳහන් කරන ලද ස්ථානයේ සිට විහාරමුල්ල හරහා මොණරාගල - අම්පාර මාර්ගයේ 252 කිලෝ මීටර් කණුව අසල පිහිටි තානායම හන්දිය දක්වාද එතැන් සිට මොණරාගල - අම්පාර මාර්ගයේ 259 කිලෝ මීටර් කණුව දක්වා වූ ප්‍රදේශය.

II වන උපලේඛනය

අවසරලත් භාවිතයන්

I වන උපලේඛනයේ සඳහන් මායිම් සීමාවේ සිට -

අඩි 1,000 සමෝච්ච රේඛාව දක්වා ප්‍රදේශය තුළ :-

1. කවර ආකාරයෙහි වූ හෝ ඉදිකිරීම් හා යටිතල පහසුකම් වැඩිදියුණු කිරීම් කටයුතු ;
2. කෘෂිකාර්මික කටයුතු ;
3. සංචාරක හා විනෝදාස්වාද ක්‍රියාකාරකම් ;
4. උද්‍යාන, ක්‍රීඩා පිට්ටනි ;
5. අධ්‍යාපනික හා පර්යේෂණ කටයුතු ;
6. වන වගාවන් / පැල තවාන් ;
7. පානීය ජල යෝජනා ව්‍යාපෘති ; සහ
8. නිවාස ඉදිකිරීම්.

අඩි 1,000 සමෝච්ච රේඛාවේ සිට මරගල කඳු වැටියේ මුදුන දක්වා ප්‍රදේශය තුළ :-

1. වන වගාවන් / බහුවාර්ෂික හෝභ ;
2. අධ්‍යාපනික, ආගමික හා පර්යේෂණ කටයුතු ;
3. කඳවුරු භූමි, මංපෙත් ;
4. දැනට පවතින නේවාසික ස්ථාන වැඩි දියුණුකර පවත්වාගෙන යාම ;
5. ජල සම්පාදන ව්‍යාපෘති ; සහ
6. අවසරලත් භාවිතයන්ට අදාළ යටිතල පහසුකම් වැඩිදියුණු කිරීම.

III වන උපලේඛනය

අවසර දී ඇති භාවිතයන් කරගෙන යාමේදී යටත් විය යුතු සංවර්ධන කොන්දේසි

1. මෙම පාරිසරික ආරක්ෂක ප්‍රදේශ තුළ සිදුකරන අනුමත ක්‍රියාකාරකම් වලට අදාළව ව්‍යාපෘති වාර්තා ඇගයීම, ව්‍යාපෘති සම්බන්ධ ක්‍රියාකාරකම් ක්‍රියාත්මක කිරීම සඳහා, නිර්දේශ සැකසීම හා ගුරු උපදෙස් නිකුත් කිරීම, අනුමැතිය නිකුත් කිරීම, පසුවිපරම් කටයුතු කිරීම සඳහා කළමනාකරන කමිටුවක් පිහිටුවනු ලැබේ. මරගල කඳු වැටිය පාරිසරික ආරක්ෂක ප්‍රදේශ කළමනාකරන කමිටුව ලෙස හඳුන්වනු ලබන මෙම කමිටුව, මොණරාගල දිස්ත්‍රික් ලේකම්ගේ සභාපතිත්වයෙන් සහ මධ්‍යම පරිසර අධිකාරිය විසින් නම් කරන ලද නිලධරයකු ලේකම් ලෙස ක්‍රියාකරන, ඊරිසර සහ ස්වාභාවික සම්පත් අමාත්‍යාංශයේ නිලධරයකු, වන සංරක්ෂණ දෙපාර්තමේන්තුවේ, නාගරික සංවර්ධන අධිකාරියේ, භූ විද්‍යා සමීක්ෂණ හා පතල් කාර්යාංශයේ නියෝජිතයන්ගෙන් සහ පරිසර විෂයභාර අමාත්‍යවරයාගේ අමාත්‍යාංශයේ ලේකම්වරයා විසින් නම්

කරනු ලබන, I වන උපලේඛනයේ සඳහන් ප්‍රදේශයේ ව්‍යාපෘති ක්‍රියාත්මක කිරීමේදී ක්‍රියාකාරී ලෙස සහභාගී වන රාජ්‍ය නොවන සංවිධානවල තැනැත්තකු, අදාළ ප්‍රාදේශීය ලේකම්වරුන්ගෙන්, අදාළ පළාත් පාලන ආයතනවලින් සහ අවසරලත් භාවිතයන්ට අදාළ ක්‍රියාකාරකම් වල විෂය පථයට කෙලින්ම සම්බන්ධ වෙනත් රාජ්‍ය ආයතනවල නියෝජිතයන්ගෙන් සමන්විත වනු ඇත.

2. මෙම පාරිසරික ආරක්ෂක ප්‍රදේශ තුළ සිදුකිරීමට යෝජිත සංවර්ධන කිරීම්, දිරිස කිරීම් හා වෙනස් කිරීම්වලට අදාළව පළාත් පාලන ආයතන වලට හා රජයේ ආයතනවලට ලැබෙන සියලුම අයදුම්පත් III උපලේඛනයේ සඳහන් මරගල කඳුවැටිය පාරිසරික ආරක්ෂක ප්‍රදේශ කළමනාකරන කමිටුවේ අනුමැතිය ලබාගැනීම සඳහා දිස්ත්‍රික් ලේකම් කාර්යාලයට පිටපතක් සහිතව මධ්‍යම පරිසර අධිකාරියේ උාව පළාත් කාර්යාලයට යොමු කළ යුතුවේ.
3. II උපලේඛනයේ සඳහන් අවසරලත් භාවිතයන් ජාතික පාරිසරික පනතේ IV ඇ කොටස යටතේ නියමිත ව්‍යාපෘතියක් වේ නම් ඒ සඳහා අදාළ නීති රෙගුලාසිවලට අනුකූලව මධ්‍යම පරිසර අධිකාරියේ අනුමැතිය ලබාගත යුතුය.
4. II උපලේඛනයේ සඳහන් අවසරලත් භාවිතයන් ජාතික පාරිසරික පනතේ IV ඇ කොටස යටතේ නියමිත ව්‍යාපෘතියක් නොවේ නම් ඉහත කමිටුවේ අනුමැතිය නිකුත් කිරීමට පෙර එම පනතේ 10 උා විධානවලට අනුකූලව පාරිසරික ඇගයීමක් කළ යුතුය. නිවාස ඉදිකිරීම්, කෘෂිකාර්මික කටයුතු සඳහා කමිටුවේ අනුමැතිය අවශ්‍ය නොවේ. ව්‍යාපෘති සම්බන්ධයෙන් මරගල පාරිසරික ආරක්ෂක ප්‍රදේශ කළමනාකරන කමිටුවේ තීරණය අවසාන තීරණය වේ.
5. අනුමත භාවිතයන්ට අදාළ සියලු සංවර්ධන කටයුතු ක්‍රියාත්මක කිරීම් මරගල කඳුවැටිය පාරිසරික ආරක්ෂක ප්‍රදේශ කළමනාකරන කමිටුව විසින් අනුමත කරන ලද කොන්දේසිවලට අනුකූලව කරනු ලැබිය යුතුය.
6. III වන උපලේඛනයේ සඳහන් කළමනාකරන කමිටුව පසු විපරම් කමිටුව ලෙස ක්‍රියාත්මක වේ.
7. පාරිසරික ආරක්ෂක කලාපයේ පැවැත්මට බාධාවක් වන අයුරින් ඉදිකරන අවහිර කිරීමකට හෝ එවැනි කාර්යවල නියැලීමට අවසර දෙනු නොලැබේ. එසේ ඉදිකරනු ලැබූ අවහිර කිරීමක් නොපමාව ඉවත් කිරීමට හෝ එසේ කරගෙන යනු ලබන කාර්යයන් නොපමාව නතර කිරීමට මධ්‍යම පරිසර අධිකාරිය විසින් නියෝග කරනු ලැබිය යුතුය.
8. කමිටුව නාමයෝජනය කරන්නන් හැර වෙනත් යම් සංවිධානයක් / සංවිධාන සමග තවදුරටත් කරුණු විමසීමෙන් පසුව පමණක් යම් නිශ්චිත කරුණක් තීරණය කරනු ලැබිය යුතු බව මරගල කඳුවැටිය පාරිසරික ආරක්ෂක ප්‍රදේශය කළමනාකරන කමිටුවට හැඟී යන්නේ නම්, අනුමතය ප්‍රදානය කිරීමේ ක්‍රියාවලියේදී සේවය කිරීමට එකී නියෝජිතයකුගේ සහාය ලබාගත හැකිය.
9. කැපී පෙනෙන ගු දසුන් / ශාක හා සත්ත්ව වාසගුම් / සංස්කෘතික / ඓතිහාසික වශයෙන් වැදගත් ස්ථාන සංරක්ෂණය කළ යුතුය.
10. පාරිසරික වශයෙන් සුවිශේෂ ශාක හා සත්ත්ව වාසස්ථානවලට හානි නොවන පරිදි සංවර්ධනය කරගෙන යා යුතුය.
11. ආක්‍රමණශීලී ආගන්තුක යතුන් හා පැළෑටි වර්ග පාරිසරික ආරක්ෂක ප්‍රදේශයට හඳුන්වා නොදිය යුතුය.
12. පාරිසරික ආරක්ෂක ප්‍රදේශය තුළ යාන්ත්‍රික හෝ ශීල්පීය ක්‍රමවලින් බිඳින ලද උවුරු නොකළ යුතුය. කෙසේ වෙතත් ඉහත II වන උපලේඛනයේ අවසරලත් භාවිතයන්ට බාධා හෝ අවහිර වන අවස්ථාවලදී පමණක් එම බිඳින ලද ඉවත් කිරීමක් ඉහත කමිටුවේ III වන උපලේඛනයේ අවසරය මත සිදුකළ හැකිය.
13. මරගල කඳුවැටිය පාරිසරික ආරක්ෂක ප්‍රදේශය තුළ කෘෂි රසායනික භාවිතය අනුමතවීමක් කළ යුතුය.
14. ව්‍යාපෘති යෝජනා ඇගයීමට ලක්කිරීම සහ ව්‍යාපෘති කටයුතු පසු විපරම් කිරීම සඳහා මධ්‍යම පරිසර අධිකාරිය විසින් සකස් කරනු ලබන පරිපාලන බදු යෝජනා ක්‍රමයක් අනුගමනය කළ යුතුය.
15. කමිටුව විසින් පනවනු ලබන කොන්දේසි උල්ලංඝනය කිරීමක් සිදුවන අවස්ථාවලදී නිකුත් කරනු ලැබූ බලපත්‍රය හෝ අවසර පත්‍රය අවලංගු කරන ලෙස මධ්‍යම පරිසර අධිකාරියේ අධ්‍යක්ෂ ජනරාල් විසින් අදාළ පළාත් පාලන ආයතනය වෙත නියෝග නිකුත් කළ යුතුවේ.
16. මරගල කඳුවැටිය පාරිසරික ආරක්ෂක ප්‍රදේශය තුළ පවතින සියලුම වාසස්ථාන ගොඩනැගිලි පරිශ්‍ර යනාදිය පරිසර හිතකාමී අයුරින්, හොඳින් අළුත්වැඩියා කර, අදාළ පළාත් පාලන ආයතනයේ අතුරු ව්‍යවස්ථාවන්ට අනුකූලව පවත්වාගෙන යාම හිමිකරුවන්ගේ කාර්ය වන්නේය.